



דיא אינטערנאַציאָנאַלע ביבליאָטעק

לעבענשבעשרייבונגען פון בעריהמטע מעננער.



דער רמב"ם

רבנו משה בן מיימון
(מאימאָנידעם)

זיין לעבען און זיינע אויפטוואונגען פיר אידען און פיר דיא וועלט.

פון

ב. פייגענבוים.



Copyright by the International Library Publishing Company 1903.

דיא אינטערנאַציאָנאַלע ביבליאָטעק פאבלישינג קאמפאני,
23 דואוין סט., ניו יארק.

ר מ ב"ם.

דאָס וואָרט רמב"ם איז דיא ראשי תבות (אנפאנגס בוכשטאָ-
 בען) פון רבנו משה בן מיימון. ביי דיא גוים ווערט דיעזער וואונ-
 דערליכער אידישער דיינקער אָנגערופען „מאימאָנידעס“, דאָס הייסט
 מיימאָן'ס זוהן, און ביי דיא אַלטע אַראַבער איז ער געווען אָנגערופען
 אבו אַרמאן מוזא. דיעזער „צווייטער משה רבנו“ איז געבוירען געוואָרען
 אין דער שטאָט קאַרדאַווא, שפּאַניען, אין ערב פסח פון יאָהר 1135
 (ד. תתצ"ה.). זיין פאָטער ר' מיימון בן ר' יוסף איז געווען א דיין
 אין קאַרדאַווא. מען זאָגט, אז ער איז געווען א גרויסער מאַטע-
 מאַטיקער און אסטראָנאָם און זאָל האבען פערפאַסט ספרים אין
 דיעזע וויסענשאַפטען. אזעלכע ספרים פון איהם געפינען זיך אָבער אין
 ערגעץ ניט. זיין זוהן האָט ר' מיימון ערצויגען אויף זיין וועג, ער
 האָט איהם געלערנט תורה. וויא אזוי דאָס איז געקומען, ווייס מען
 ניט, אָבער זיכער איז, אז נאָך יונגערהייט האָט אונזער משה זיך
 גע'חבר'ט מיט דיא מאַהאָמעדאַנער אַראַבער און האָט ביי זיי גע-
 לערנט וועלטליכע וויסענשאַפטען. זיין הויפט-לעהרער אין דיעזע
 וויסענשאַפטען איז געווען א שילער פון דעם גרויסען אַראַבישען
 פילאָזאָף אַוועמפּאַזא (אבן בדוא), און זיינע חברים זיינען געווען דער
 גרויסער וויזיר איבן-צאָהאַר, דער זוהן פון דעם אַראַבישען אַסטראָ-
 נאָם אבו מוהאַמעד דזשאַבאַר, און נאָך אזעלכע גרויסע געלעהרטע.
 ווען משה איז אַלט געווען 13 יאָהר, איז אויף זיין פאַמיליע געקומען
 א גרויסע צרה און ער איז מיט זיי פּערוואָרפען געוואָרען אין פרעמדע
 לענדער אריין. אין דיעזען יאָהר האבען געמליך דיא אַלמאַהאַדען (איין

אראבישער שטאם) איינגענומען דיא שטאָט קאַרדאָווא, און זיי האָבן
בען געצוואונגען דיא אידישע איינוואָהנער פון דיזער שטאָט אָנצור
נעהמען דיא מאַהאָמעדאנישע רעליגיאָן. דיא וואָס האָבען דאס ניט
געוואָלט טהון, האָבען דיא אַלמאָהאָדען פערטריבען און צוגענומען
זייער גוטס און פערמעגען. דאָס רוב אידישע איינוואָהנער פון קאַרד
דאָווא האבען זיך אויסגעקליבען דאס צווייטע און זיינען מיט ווייב
און קינדער אויסגעוואַנדערט אין דער וועלט אַרײן, וואו דיא אויגען
האבען זיי געטראָגען. ר' מיימון איז געווען צווישען דיא אויסוואַנדער
רער. וואו אַהין זיי זיינען דענסמאָלט אַוועק ווייס מען ניט אויף קלאָר.
דיא אַלטע אראבישע שרייבער מעלדען, אז דיא מיימון פאַמיליע איז
אַוועק אין דער שטאָדט אַלמייראָ. יעדענפאַלס זיינען זיי דאָרט ניט
לאַנג געבליבען בשלום, וואָרום באַלד האָבען דיא פאַנאַטישע אַל-
מאָהאָדען אויך דיזע שטאָדט איינגענומען און דיא אידען וויעדער
פערטריבען.

א לאַנגע צייט איז ר' מיימון מיט זיין פאַמיליע אַרומגעוואַנדערט
נערונד פון שטאָדט צו שטאָדט און פון לאַנד צו לאַנד פיעלע יאָה-
רען האָבען זיי קיין שטענדיגען מקום מנוחה ניט געקענט געפינען.
וואָס מיט דעם רמב"ם האָט פאַסירט אונטער דער צייט ווייס מען
ניט. יעדענפאַלס איז עס זיכער, אז אונטער דיזע אַרומוואַנדערונגען
אין צרות און גלות איז ער אויפגעצויגען געוואָרען און איבעראַל
האט זיין פאַרשענדער גייסט אין זיך אריינגענומען נייע ערפאַהרונגען,
וויסענשאַפטען און איינדריקע.

זיין ערשטען ספר האט ער אַרויסגעגעבען אין יאָהר 1158. דאס
איז דאס ספר, „מאמר העבור“ וועגען דיא רעגעלען פון דעם אידישען
קאַלענדאַר און צייט-רעכענונג. אין דיזען ספר, וועלכען ער האָט
געשריבען ווען ער איז אַלט געווען 23 יאָהר, ווייזט ער שוין אַרויס
אַ מערקווירדיג גלייכען שכל און אַ נייגונג צו מעטהאָדע און אָרד-
נונג אין דענקען. פאַר איהם איז ביי אידען קיין מאָל ניט געווען
אַ ספר איבער דיזען געגענשאַטאַנד, אויף אזאַ לאַגישען מעטהאָדישען
אַרט צוזאַמענגעשטעלט.

אין דיעזער צייט האָט דער יונגער מישה זיך גענומען צו אַ
מין רעיוניגע אַרבייט, וואס עס איז כמעט אונגלויבליך אז אזא יונגער
מענש זאָל אזעלכעס קענען אויפטאָן. ער האָט געשריעבען אין דער
אַראַבישער שפראַך אַ פירוש אויף דעם גאַנצען משניות, דעמאָלט
ווען ער האָט ניט געהאַט קיין שום ספרים מיט זיך און האָט אַלין
געמוזט געדיינקען אויפ'ן קאָפּ. אין דיעזען פירוש סטאַרעט ער זיך
הויפטזעכליך אריינצולייגען אין דעם משניות אַ זין נאָכן גלויבען שכל
און נאָך דיא דענסמאָרדיגע וויסענשאַפטען. אויב זיין פירוש פאַסט
זיך אימער צו דעם אמת'ן זין פון דיא ווערטער פון דיא פרומע
גלויביגע תנאים, צו ניט, סיי וויא סיי האָט ער בעווייזען אַ וואונד
דערליכע קוניא און ענטוויקעלט אַ מערקווירדיגען קאָנישען גאַנג, וויא
דאס האָט קיין למדן פאַר איהם קיין מאָל ניט געטהון. ביז'ן היינט
טיגען טאָג איז דיעזער פירוש אַ קוואַל פון וואַנען אידישע יונגע
לייט, וואָס ווערען ערצויגען ביי דער גמרא, שעפען דעם שניט פון
גלויבען לאַגישען דיינקען.

אין יאָהר 1160 איז ר' מיימון מיט זיינע קינדער אַוועק אין
פעץ, דיא הויפטשטאָרט פון מאַראַקאָ, צו דעם גרויסען אידישען
רב יהודה הכהן אבן שושן. דאס רוב אידען האבען דאָרט, אויס
שרעק פאַר דיא פאַנאַטישע מאַהאָמעדאַנער, עפענטליך אָנגענומען
דעם מאַהאָמעדאַנישען גלויבען; בסוד אָבער האבען זיי אָבגעהיט
אידישקייט. ר' מיימון האָט דעמאָלט געשריבען צו זיי אין אויפרוף
(„אגרת נחמה“), אין וועלכען ער טרייסט זיי און גיט זיי אונטער
מוטה, זיי זאָללען זיך פעסטהאַלטען אָן דעם גלויבען פון זייערע
עלטערן.

דער יונגער דענקער האָט שרעקליך פיינט געהאט צו לעבען
פון רבנות און איבערהויפט פון דער רעליגיאן. אין דעם דערמאנט
טען „פירוש המשניות“ (אבות פ"ד) צושפרייט ער זיך שוין מיט
ראיות דערויף, וויא קרום און אונרעכט דאָס איז, צו מאכען אַ לע-
בען פון רעליגיאן. פיעלייכט דורך זיין איינפלוס האָט זיין פאטער אין
זיין נייע היים, אין פעץ, שוין ניט אנגענומען קיין שטעלע אלס דיין אדער
רב, נור איז געוואָרען אַ סוחר.

משה אליין האָט זיך דאָרט ווייטער פּערטיעפּט אין לערנען וועלט-
ליכע וויסענשאַפטען ביי דיא גרעסטע אַראַבישע פּילאָזאָפּען און
דאָקטוירים, דאָרט האָט ער אויך וואַרשיינליך געשריעבען זיינע „אכט
פרקים“, וועלכע ענטהאַלטען אַ טיעפע גלענצענדע מאַראַל-פּילאָ-
זאָפּיע.

אין אַ קורצע צייט נאָכדעם האָט דער יונגער משה אַרויסגע-
וויזען זיינע ליבעראַלע געדאַנקען. אַ פּערביסענער פּאַנאַטישער רב
האָט געמליך אַרויסגעגעבען אַ פּסק, אַז דיא אידען, וואָס האַבען
אַנגענומען דעם מאַהאַמעדאַנישען גלויבען, כאַטש זיי זיינען געווען
גענייט דערצו און כאַטש בסוד האַלטען זיי פון אידישקייט, זיינען
שוין גאָר קיין אידען ניט, האַבען שוין קיין חלק ניט אין עולם הבא
און מוזען פון אידען בעהאַנדעלט ווערען וויא עכטע גוים. און וואָס
דאס האָט אין יענע פּינסטערע צייטען געהייסען, איז לייכט צו פּער-
שטיין... דאָס האָט דעם רמב"ם ניט געלאָזט רוהען און ער האָט
אַרויסגעגעבען אַ ספּריל („אַגרת השּׁמד“), אין וועלכען ער בעוווייזט,
אַז דיא מאַהאַמעדאַנער זיינען אויך ניט קיין טיוואלים, אַז זייער רע-
ליגיאַן איז גאָר ניט אַזוי זעהר שטאַרק גענען דיא אידישע. ער פּרע-
דיגט דאָרטען טאַלעראַניץ און ברידערליכקייט צווישען אידען און
מאַהאַמעדאַנער און טרייסט דיא גע'שמד'טע אידען, זיי זאָלען ניט
אַראָבפּאַללען ביי זיך און ניט גלויבען, אַז זיי זיינען פּערלוירענע אויף
דער וועלט און אויף יענער וועלט.

דיעזעס ספּריל האָט ער געשריבען אין דיא אַראַבישע שפּראַך,
אין דעם לשון, וואָס דיא אידען האָבען דענסמאַלט דאָרט גערעדט,
און האָט דאס צושיקט צו אַללע אידעשע קהלות.

באַלד נאָכדעם האָבען דיא פּאַנאַטישע אַראַבער געפּאַנגען דעם
פּעצער רב ר' יהודה הכהן אבן שושן און האַבען איהם געוואלט
נייטען ער זאָל זיך שמד'ען אויף אַ מאַהאַמעדאַנער. ער האָט זיך
ענטזאָגט און זיך געלאָזט פון זיי אומבריינגען אויף קדוש השּׁם. צו-
היצט פון פּאַנאַטישען בלוטדורשט, האַבען דיא פּרומע אַראַבער זיך גע-
וואלט נוקם זיין אָן דעם יונגען ר' משה, וועלכער האָט שוין געהאַט
אַ גרויסען נאַמען ביי אידען. זיי האַבען איהם געפּאַנגען גענומען און

פער-משפט צום טויט. אבער דורך דיא בעמיהונג פון דעם גרויסען אראבישען דיכטער אבולעראב האָט מען דיא אויספיהרונג פון דעם טויט־פסק אבגעהאלטען און שפעטער האָט מען דעם רמב"ם אין גאנצען בעפרייט. דעם רמב"ם'ס פאמיליע האָט זיך אבער דאָרטען שוין ניט געפיהלט זיכער און האָט בעשלאַסען צו אנטלויפען פון דיא בלוטיגע שטאָט.

אין דער נאַכט פון דעם 4 טען טאָג אין חודש אייר פין יאהר 1165, א זעהר פינסטערע נעבעלדיגע נאַכט, איז רב מיימון מיט זיין גאנצע פאמיליע ארויף אויף א שיף און האָבען זיך אוועקגעלאָזט אויף דעם מיטטעלענדישען מער. זעקס טעג זיינען זיי געפאהרען אויפ'ן ים אהן שטערונג. אויפ'ן זיבענטען טאָג האָט זיך געמאַכט א שטורם און נאך א האָר וואָלט דאָס שיף אונטערגעגאנגען. אבער נאטיר־ליך איז א „נס געשעהן“ און דער שטורם האָט זיך געלייגט. אין א מאָד נאָט ארום, דעם דריטען טאָג אין סיון, איז דיא גאנצע פאמיליע אנט־געקומען אין דעם פאָרט פון אַקאָ (עכו). דעם טאָג, וואס זיי זיינען אוועק פון פעץ, און דעם טאָג, וואס זיי האָבען געהאַט שטורם אויפ'ן ים, האָט דער רמב"ם געמאַכט פאַר א תענית, און דעם טאָג, וואָס זיי זיינען בשלום אָנגעקומען אויף דער יבשה, האָט ער געמאַכט פאַר א יום טוב פאַר זיין פאמיליע אויף דור דורות.

א האלב יאהר האָבען זיי געוואוינט אין אַקאָ. דערנאָך זיינען זיי גע־ווען א קורצע צייט אין ירושלים און אין חברון, און פון דאָרט זיינען זיי אוועק קיין מצרים (עגיפטען), וואו דער רמב"ם האָט אויסגעלעבט זיינע יאהרען און אויפגעטאָן פאַר אידען דאָס, וואָס האָט איהם גע־מאַכט צו דעם וואָס ער איז: דער גרינדער פון א נייע צייט איז דער געשיכטע פון דיא אידען.

* * *

אין יאהר 1166 איז זיין פאטער געשטאָרבען. דעם רמב"ם'ס אינגערער ברודער, ר' דוד, איז געוואָרען א סוחר פון דיאמאַנטען. ער פלעגט אָפט פאהרען וועגען דיזע געשעפטען קיין אינדיען און אנט־דערע ווייטע לענדער און פון דעם האָט ער בכבוד ערנעהרט זיין פא־טערס הויזגעזינד צווישען וועלכע עס איז אויף געווען זיין גרויסער ברוד־

דער, דער רמב"ם. דער רמב"ם האָט זיך דענסמאָלט געלעבט גאָנץ גליקליך אין פּאָסטאָט (אלט קאַיראָ), אין עניפטען, און האָט ניט מעהר געטאָן וויא שטודירט. אין אַ צייט ארום איז איהם אָנגעקומען אַ נאַכריכט, אַז דאָס שיף, אויף וועלכען זיין ברודער און ברויט־געבער איז געפאהרען נאָך אינדיען, איז אונטערגעגאנגען און זיין ברודער איז דערטרונקען געוואָרען. דאָס איז געווען פאַר איהם אַ שרעקליכער קלאָפּ. עס האָט זיך אַנגעהויבען פאַר איהם אַ צייט פון אַרימקייט און טרויער, דערצו האָט מען איהם נאָך פער'מסר'ט צו דיא רעגיע־רונג, אַז ער מאַכט מיט זיינע ביכער דיא מאהאמעדאנישע רעליגיאָן, פעהראַסט ביי דיא אידען. מען האט איהם אַרעסטירט און ווידער פערמישפט צום טויט. וויא אַזוי ער איז ניצול געוואָרען, מעלדעט אונז דיא געשיכטע ניט. פון דיא אַלע צרות איז ער זעהר קראַנק געוואָרען און איז אַבגעלעגען אַ גאַנץ יאהר. ווען ער איז אויפגע־שטאנען, האָט ער זיך גענומען צו פראקטיצירען מעדיצין אַלס אַ מיטעל צו פערדיענען זיינע לעבענסבעדירפניסע. אין אָנהייב האָט ער געהאַט זעהר אַ קליינע פראַקטיק און האָט זיך ערנעהרט זעהר בדוחק.

אין דער צייט ווען דער רמב"ם האָט אָנגעהויבען צו פראַקטי־צירען מעדיצין אום צו האבען ברויט, האָט ער אויך אַנגעהויבען צו האלטען רעדען פאַר פערזאַמלונגען איבער וויסענשאפט און תורה. זיין גאַנצען קאָפּ אבער האָט ער דענסמאָלט אַריינגעלייגט פערטיג צו מאכען זיין פירוש אויף משניות, און דאָס האָט ער ארום יענע צייט אין יאהר 1167, אויסגעפירט. דעם פירוש האָט ער געשריעבען אין דער פאָלקסשפראַך פון דעם גרעסטען טייל פון דיא אידען פון יענע צייט — אין אַראַביש — און האָט איהם אַ נאמען געגעבען „סיראַג“, דאָס איז דער טייטש „דאָס ליכט“. זיין עיקר־צוועק איז געווען אַריי־צולערנען אין דיא געדאַנקען פון דעם משניות אַ פשט לויט דיא ריינס־טע וויסענשאפטען פון יענע צייט. זיין גאַנצער אידעאל איז געווען, אַ ריינצובריינגען אין זיינע ברידער דיא אידען אַ חשק צו בענוצען זייער שכל צום נאַכדיינקען און צו פרובירען, אויב דאָס, וואס זיי גלויבען, קען זיין אמת, אויב עס האָט עפעס אַ זינ; ער האָט געוואָלט, זיי זאָלען בעקאַנט ווערען מיט דיא וועלטליכע וויסענשאפטען און מיט

דעם וואָס דיא גרויסע מוחות פון דיא אומות העולם האבען אַרויסגע-
פונען. ער האָט געוואָלט, מיט איין וואָרט, מאכען פון זיין פאָלק טאַקי
אין „עם חכם ונבון“ א פאָלק וואָס דענקט נאך און איז פערשטענ-
דיג, אַנשטאַט צו זיין איינגעזונקען אין א טיעפען זומפּף פון תּם/עוואטע
אַבערגלויביגקייט. אַנשטאַט וואָס דיא פריידענקער פון חוי הבלכ'ס
צייטען האבען דאָס געוואָלט אראָבפיהרענדיג דאָס פאָלק פון דיא גאַנצע
אמונה, ווייזענדיג זי, וויא זיא איז אין גאַנצען א נאַררישקייט, איז דער
רמב"ם געגאַנגען אויף אין אַנדערן וועג; ער איז זיי געגאַנגען אויסלייגען
דיא אמונה אליין אויף א וויסענשאפטליכען אופן און ווייזען, אז מיט
אלץ וואָס אין דיא אַלטע אמונה ספרים שטייט, מיינט מען טאַקי
אויך דיא וואהרהייטען, וואָס דיא חכמות און וויסענשאפטען לערנען,
נאָר מען דארף דאָס ריכטיג פערשטיין.

זיין פירוש אויף משניות איז געווען זיין ערשטע אַרבייט אריינ-
זולערנען א וויסענשאפטליכען פשט אין דער אמונה אַריין.

האָט טאַקי דער רמב"ם ווירקליך געגלויבט, אז דיא אַלטע
אמונה, וואָס איז ענטשטאַנען אין אונזוויסענדע האַלב-ווילדע צייטען,
מוז דוקא מיינען דאָס וואָס דיא העכסטע וויסענשאפט מיינט? אדער
האָט ער אפשר גערעכענט, אז אויף אזא אופן, שאַנעווענדיג דיא
אמונה און אַריינקוועטשענדיג דיא וויסענשאפטען און דיא פּילאָזאָפּיע
אין איהר אַריין, וועט ער עס אס בעסטען און לייכטסטען קענען
ווירקען אויף דיא אבערגלויבישע אידישע מאסען זיי זאלען ניט אַנ-
טלויפען פאר דיא וויסענשאפט און אויפקלערונג וויא פאר א טרפה'נע
זאך? ווער קען דאָס וויסען? עס איז זעהר שווער צו גלויבען, אז
אזא טיעפער פּילאָזאָפּ וויא דער רמב"ם איז געווען, וואָס האָט גע-
זוכט דעם אמת נאר דורך דעם ריינעם שכל, וואָס האָט צום ביי-
שפּיעל אויסדריקליך געזאָגט (מורה נבוכים ח"ב פ' כ"ה), אז ווען דיא
לאַגיק און דער שכל וואלטען אונז בעווויען, אז דיא וועלט איז ניט
בעשאַפען געווארען, וואָלטען מיר ניט געקענט גלויבען וואָס דיא תורה
דערציילט אונז, אז זיא איז יאָ בעשאַפען געווען — עס איז זעהר שווער
צו גלויבען, זאָג איך, אז אזא פרייער דיינקער זאָל געפינען פיר נייטיג

אָנצונעהמען פאר אַ הייליגען אמת דיא קינדערשע פּאַנטאָזיעס פון באַרבאַרישע צייטען.

וועלכע אורזאכע קען דען אייגענטליך בעוועגען אזא פרייען דענקער צו האבען דרך ארץ פאר אין אלטע אמונה? טיעפע חכמות האָט ער דאָך אין איהר ניט געפונען, אדרבה, דיא הויכע חכמות האָט ער דאָך גאר געפונען אויסער איהר, אויך ער גייט זיי דאָך דאס ערשט גאר אין איהר אַרײַנפאַסען, כאָטש זיי קלעפען זיך וויא אין אר-בעס צום וואנד. ער האָט דאָך ניט געהאלטען פאר הייליג אַ זאך צוליעב דעם נארישען גרונד ווייל זיין פאָלק האלט אזוי, אסך זאבען פון דער אמונה, גאַנץ גראָבע דומהייטען האָט ער דאָך, וויא מיר וועלען ווייטער זעהען, אבגעלייקענט; היינט וואס-זשע האָט איהם גע-קענט צווינגען דיא גאַנצע אמונה צו האלטען פאר אַ הייליגע זאך?

פון דער אנדערער זייט אבער שטראהלט פון זיינע וויסענ-שאפטליכע און פיכאָזאָפישע פירושים אויף דער אמונה אַרויס אזא הייליגע ערנסטקייט, אזא ענערגישע אויפריכטיגע בעמיהונג דיא רעכ-גיעזע געפיהלע און דיא פילאזאפישע געדאַנקען צוזאַמענצושמעלצען, דאס עס איז אונמעגליך אנצונעהמען, אז ער זאָל — איך וויל כמעט זאָגען „חלילה“ — האָבען געהאנדעלט נאך דער רעגעל דאס דער נוטער צוועק הייליגט שלעכטע מיטעל אבער דעם מענשענס נשמה איז אַ וואונדערבארע זאכע. ווען מען שטודירט מענשליכע כאַראַקט-טערע ווערט מען אָפט איבערראשט צו געפינען אין איין מענשענס גייסט אונבעגרייפליכע ווידערשפריכע. עס איז אויך מעגליך, דאָס דער נאנץ פרייער דענקער און לאנישער פילאָזאָף, דער רמב"ם, האָט פון דעסטוועגען געגלויבט, אז דיא בעשטייענדע אידישע אמונה איז פון גאָט. צו דעם גלויבען אין עפעס אַ גאָט איז ער טאַקי געקומען דורך דיא ריינע פרייע פארשונג מיט דער הילף פון דיא נאך זעהר שוואך-כע וויסענשאפטען פון יענע צייט. אבער דיעזער גלויבען האָט זיין גרויסען שכל קיין שום שאדען ניט געקענט טאָן. וואו דער גלויבען האָט זיך ווידערשפראָכען מיט'ן שכל, האָט ער ניט צוגעבויען דעם שכל צום גלויבען, נאר פערקערט, דעם גלויבען צום שכל, און אויף

אז אופן איז זיין אייגענע אמונה אין גרונד געווען איינס מיט'ן שכל. אויף איין אָרט שרייבט ער אָט דיעזע מערקווירדיגע ווערטער : „זייט וויסען, רבותי, אז אַ מענש דאָרף נאָר גלויבען אין איינע פון דיא זאַכען. דאָס ערשטע, דאָס וואס דער שכל ווייזט מיט זיטאַרקע ראיות, וואס עס איז אונמעגליך צו דענקען אַנדערש — וויא אַ שטייגער מאַטהעמאַטיק; דאס צווייטע, וואס דער מענש בע- נעהמט מיט זיינע פינף חושים (זעהען הערען, טאפען, ריכען (מיט'ן נאז) און שמעקען (מיט'ן טעם פון צונג); למשל, אז דיא זאך איז ביטטער און דיא זיס (שמעקען) אָן דאס איז קאלט (טאפען), אַז דיא קלינגט גראָב און דיא איידעל (הערען), אַז דיא האָט אַ גר טען ריח און דיא אַ שלעכטען (ריכען) און נאָך אַזעלכע זאַכען. און דאָס דריטע, דאס וואס דער מענש האָט בקבלה פון דיא נביאים און פון דיא צדיקים“. (אבער אויך נאר, ווען דער שכל גע- פינט ניט, אַז דאָס קען ניט אמת זיין! ווען יא, מוז מען אננעה- מען, אַז מען פערשטייט ניט וואס דיא נביאים און צדיקים האבען אין אמת'ן געמיינט. אַלזא, דער עיקר איז דער שכל, און דיא אמונה מוז זיך צו איהם צו פאַסען).

און יעדער קלוגער מענש, זאָגט דער רמב"ם ווייטער, דאָרף זיך אין זיין געדאַנקען איבערלייגען ארץ וואָס ער גלייבט, און בעטראַכ- טען צו וועלכען פון דיא דריי סאָרטען געהערט יעדע זאך, וואס ער גלויבט אין איהר; און ווען ער געפינט, אַז ער גלויבט אין אַ זאך, וואס איז ניט פון קיין איינע פון דיא דריי סאָרטען, זאל ער דאס אַוועק- ווארפען, ווייל אויף דעם איז געזאָגט געוואָרען „אַ נאַרר גלויבט אַלס“. ווייטער זאָגט ער, אַז אַ סך זאַכען שטייען געשריעבען אין אַרטע ספרים, וואס איז הבל הבלים, און עס איז אַ שאַנדע פאַר אַ פער- שטענדיגען מענשען ער זאָל גלויבען אין דעם. און צו ענדע זאָגט ער דיעזע קלוגע ווערטער. „איך ווייס נאָנץ גוט, אַז אין דיא גמרא און אין דיא משניות קען מען אויך געפינען אין דיא רייד פון אייניגע תנאים אַזעלכע ווערטער, וואס ווייזען, אַז דיא שטערען זיינען גורם דעם מענשענס מזל (ער רעדט דאס דאָרט ווענען דעם, וויא נאָר- ריש דיעזע איינרעדעניש איז). . . אבער סוקט ניט אויף דעם! מיר

דארפען ניט פערווארפען א וואהרהייט, וואס דער שכל ווייזט, צו-
ליעב דעם, וואס איינער פון דיא תנאים האָט אנדערש געזאָגט.
עס קען זיין, אז ער האָט אן דעם א טעות גע-
האַט, אָדער אז זיינע ווערטער מיינען ניט דאָס, וואָס זייער פראָס-
טער פשט איז, נאר זיי זיינען א ווינה (רמז) אויף טיעפערע זאכען.
איהר זעהט דאָך, אז אפילו אין דער תורה אליין זיינען דאָ א סך
פסוקים, וואס קענען ניט מיינען דאס וואס זייער פראָסטער פשט
זאָגט, ווייל דער שכל ווייזט אונז, אז עס איז אונמעגליך אז דאס
זאל אמת זיין, דעריבער מוז [!] מען דיא פסוקים אנדערש טייטשען.
מיט איין וואָרט, דער מענש דארף קיין מאָל ניט אוועקווארפען זיין
פערשטאנד פון הינטען, ווארים דיא אויגען זיינען פון פאָרינט, ניט
פון הינטען".

אזעלכע גאָלדענע רייד אין יענע צייט זיינען געווען א זעכטענע
נייעס, א'ן אונעהערטע זאָך. זיי האבען ארויסגענומען פון אַלטען
אייזען דעם פערזשאַווערטען פערשטאנד, וועלכער איז דענסמאלט ביי
אידען, דורך דעם פינסטערן אבערגלויבען, געווען אהין אריינגעוואָרפען
שוין זייט הונדערטער יאהרען. ניט אומזיסט איז דער רמב"ם בעד
טראַכט געווארען אַלס איינער פון דיא גרעסטע — אויב ניט דער
גרעסטער — אויפטוער אין דער אידישער געשיכטע! ניט אומזיסט הא-
בען דיא פינסטערע פאנאטיקער געלייגט זיינע ביכער און זיינע אנט-
הענגער אין חרם אריין און זיי פער'מסר־ט צו דיא אינקוויזיציאָן!

* * *

אָבער לאָמיר זיך אומקעהרען צו זיין ביאָגראַפיע.

ארום יענער צייט איז געקומען גרויסע צרות אויף דיא אידען
פון יעמען (תימן). דיא פאנאטישע מאַהאמעדאנער האבען זיי גענייט
צו דער שמד. פיעלע אידען פון יענע מדינה האָבען געמוזט לפנים
אַננעהמען דעם מאַהאמעדאנער גלויבען. דער הויפט־רב פון דיא
'עמענער אידען, ר' יעקב אלפאיומי, וועלכער האָט שוין דע-
מאָלט געהערט פון דעם גרויסען שם פון דעם רמב"ם, האָט צו איהם

געשריבען א בריעף און איהם - מיטגעט היילט אללע צרות וואָס דיא אידען ליידען אין זיין לאַנד. דער רמב"ם האָט איהם קודם אָבגע- שריבען אַ לאַנגען בריעף — „אגרת תימן" — אין וועלכען ער האָט געגעבען דיא דאָרטיגע אידען מוטא און האָפנונג און זיי געווארענט, זייא זאָלען זיך ניט לאָזען פערפיהרען אָנצונעהמען דעם מאהאמעדא- נישען גלויבען. אָבער מיט דיא בלוזע טרייסט-ווערטער האָט ער זיך ניט בענוגענט, דער פילאָזאָף און בעלייכטער פון זיין פאָלק'ס גייסט איז דערצו נאָך געווען אַ מוטהיגער מאַן און קעמפפער. דעם רמב"ם'ס נאָמען איז דענסמאָלט שוין געווען זעהר בעוואוסט און בעריהמט אין דיא פאָלאַצען פון דיא גרעסטע מיניסטאָרען און פירשטען, און דורך זיין איינפלוס אין דיא הויכע פענסטער האט ער אויסגעלייזט דיא אידען אין יעמען און געפועל'ט, אַז אַלע שרעקליכע גזרות און אונ- טערדריקונגען געגען זיי זאָלען אָבגעשאַפט ווערען. דאס האט זיין נאָ- מען און זיין איינפלוס אזוי גרויס געמאַכט צווישען אידען, אַז אין נאַנץ יעמען איז איינגעפיהרט געוואָרען אין קדיש צו דערמאָנען דעם רמב"ם'ס נאָמען („בחייוכו ובזימיוכו ובחיי דרבנא משה בן מיימון"). און ביז'ן היינטיגען טאָג זאָגט מען אום שמחת תורה אין אַלע געגענ- דען פון אָריענט געוויסע יוצרות פאַר דעם רמב"ם'ס נשמה. אין פיעלע ערטער פלעגט מען אויך אום שבועות זאָנען אַ געוויסען יוצר, וואָס איז ספעציעל פערפאַסט געוואָרען אָבצוגעבען דעם רמב"ם כמעט געטליכען כבוד. דער פיוט לאָזט זיך אויס מיט דיא ווערטער: „קוראי דת בן עמרם עם דת בן מיימון" — „דיא אידען, וואס לערנען דיא תורה פון בן עמרם (משה רבנו) מיט דיא תורה פון בן מיימון". אין טירקיי פלעגט זאָגאַר זיין אַ מנהג ביי אידען צו זינגען אַ ליעד לכבוד דעם רמב"ם בשעת מען האָט געפיהרט חתן-כלה פון דער חופה.

אַרום דעם יאָהר 1177 איז דער רמב"ם געוואָרען הויפט רב פון אַלע אידעשע קהלות פון מצרים. קיין געלד האָט ער פאַר זיין שטעללע ניט גענומען; ער האט ווייטער געלעבט פון זיין דאָקטאָריי; אָבער אַרבייט האט ער געהאַט אין זיין רבנות זעהר פיעל. ער האָט איינגעפיהרט אין דיא קהלות מאַנכע נייע איינריכטונגען — ער האט,

צום ביישפיעל, אָבנעשאַפט צו דאָוונען שטיללע שמונה עשרה—אָבער
ער האט אויך, מערקווירדיגערווייזע, אין א סך זאכען בעווייזען אַ
געוואָלדיגע שטרענגקייט. צום ביישפיעל, דיא אידישע ווייבער אין
מצרים פלעגען זיך פיהרען אין זייערע ווייבערשע זאכען לויט דיא
מנהגים פון דיא קראים (קאַראַאימעס); דאס האט דער רמב"ם ניט
געוואָלט ליידען און האט זיי שטרענג בעפוילען, אז זיי מוזען זיך נוהג
זיין לויט דיא שווערע דינים פון דער גמרא; און ווען זיי האבען איהם
ניט געוואָלט ליידען, האט ער זיי פערבאָטען צוזאמענצוקומען מיט
זייערע מענער, און דיא וואס האבען איהם דאס אויך ניט געוואָלט
פאָלגען, האט ער געלייגט אין חרם אריין. אין דער צייט, ווען דער
רמב"ם איז געווען פערטאָן מיט אזוי פיעל פערשיעדענע זאכען; צו
מאכען אָרדנונג אין דיא קהלות, צו ענטפערן אויף בריעף און שאלות,
צו פסק'ענען דין-תורות, צו היילען אַלערליי קראַנקע, אידישע וויא
מאָהאַמעדאָנישע, צו שטודירען פילאָזאָפיע און אַנדערע וויסענשאַפֿט-
טען—אין דיעזער צייט האָט ער פערטיג געמאַכט א ריעזען-אַרבייט,
וואָס עס איז זעהר שווער איהר גלייכנים צו געפינען צווישען דיא
גרעסטע און שווערסטע אַרבייטען פון דיא גרעסטע זשעניען פון אַלע
אומות. ער-האָט געמריך אויפגעשריעבען דאס ריזיגע ווערק, וואס
האט איהם פערשאַפט אזא גרויסען נאָמען און אזוי הייליג געמאַכט
ביי דיא לומדים ביוזן היינטיגען טאָג. דאס איז זיין ספר „משנה
תורה“, אָדער „יד החזקה“, אָדער, וויא דיא לערנער'ס רופען דאס
סתם, דיא 4 חלקים רמב"ם. דער ספר איז א ים הגדול, אין וועל-
כען עס זיינען צוזאמענגעגאַסען אַלע פערשיעדענע טייכעך פון דיא
אידישע אמונה; א ריעזען-מאַגאַזין, אין וועלכען דער פערפאַסער האָט
אריינגעלייגט אַלצדינג, וואס איז נאָר געווען געזאָגט און געשריבען
אין דעם אונגעווערען באַרג מיט גמרות און ספרים ביז זיין צייט.
אַ חוץ וואס ער האָט נאָך צוגעלייגט אַ מאַסע זיינע אייגענע געדאַנ-
קען; און דאָס אַלעס איז אויסגעשטעלט אין אזא וואונדערליכע אָרד-
נונג, אז יעדע ברעקעלע, יעדע געדאַנק, יעדער דין האָט זיין פלאַץ,
וואוהין ער געהערט, און אַלץ איז געשריעבען אין אַ קלאָרע ריינע
שפראַך און אין אַ מערקווירדיג אַנציהענדע פאַרמע.

ביו צו זיין צייט האָט מען נעמליך געדארפט אויסלערנען און אויסלייענען אײַן אונענדליכען ים מיט משניות, גמרות, ספרים און ספרים/לעד, איידער מען האָט געקענט וויסען, וויא מען דארף זיך פיהרען לויט דיא — ביז דענסמאָלט שוין זעהר ברייט אויסגעוואַקסענע — אידישע רעליגיאָן. און ווען מען האָט שוין אַלץ געהאַט געלעזען, איז ערשט געבליבען אין קאָפּ אַ שרעקליכער פּלאַנטער פון טויענדער פּערשיעדענע מיינונגען און פּלפּולים. נאָך דעם וויא איינער האָט זיך שוין געהאַט מיט אַלע ספרים אָנגעלעזען, האָט ער ווירקליך געקענט זאָגען דאָס בעקאַנטע דייטשע וואָרט: „מיר ווערט פון דעם אַלעם אין קאָפּ זאָ דום, אזוי וויא עס וואָלט זיך מיר אַ מילשטיין געדרייט אין קאָפּ אַרום.“

מחמת ניט אין דיא משניות, ניט אין דיא גמרות, ניט אין דיא אנדערע בערג מיט ספרים איז דאָ אַ ברעקעל מעטהאָדע, איינ-טהייכונג און אָרדנונג. עס איז עפעס אַ צוזאַמענגעוואָרפענער באַרג מיט ברעקלעד און שטיקלעד אָהן אַ טאָלק. [דער זאָנט אזוי, און יענער זאָנט אזוי; דער טענה'ט מיט דעם, און יענער מיט יענעם; דאָ רעדט מען וועגען בוידעם, אין מיטען דרינען פאַלט מען גאָר אַריין מיט פּאַריצע, און נאָך אַלעם בלייבט דאס רוב דער לעזער שטיין מיט דער פּראַנע אויפ'ן צונג: הכלל, טאָ וויא זשע בלייבט ?

צוליעב דיזעז שרעקליכע פּערפּלאַנטערונגען איז אונמעגליך גע-ווען פאַר דעם פּראָסטען מענשען, אַפילו אַ בן תּורה, ער זאָל אַליין דערגיין אַ טאָלק אין דער אידישער רעליגיאָן; דאס האט געבראַכט צוויי גרויסע צרות: ערשטענס, האבען דיא לערנערס געמוזט זייער גאנצען לעבען פּערברענגען נאָר אויף דיזעז מיטשאַשעדיגע פּלאַנטערס; צווייטענס, האָט מען געמוזט האָבען אַ גאַנץ גרויסען קאָפּ, אַ גאון, וואס זאָל קענען פּסקיענען אַ שאלה און וויזען דעם וועג לויט דעם אידישען דין. דער געוויינליכערער מענש האָט געקענט זיצען און לערנען זיין גאַנצען לעבען און דאָך קיין מאָל ניט וויסען אַ דין ריכטיג. און אין דיזעז פּלאַנטער האט דער רמב"ם מיט זיין ספר געבראַכט אײַן אויסגעצייכענטע אָרדנונג. מיט אַ ריינע לייכטע שפּראַך האָט ער אויפגעשריעבען אַ גאַנץ דייטליכען געזעץ-בוך מיט אַבטהיילונגען

אין טאָמען, ביכער, קאָפיטלען, פרקים און פאַראַנראַפּען. יעדע זאָך איז אַוועקגעשטעלט צווישען אנדערע פון איהר סאָרט; זאָ דאָס ווען מען וויל וויסען אַ דין אָדער אַ רעליגיעזען געדאַנק איבער אירגענד וועלכען ענין, דאַרף מען נאָר אַרײַנקוקען אין אינהאַלטס־פּערצײכניס און מען קען עס לײכט אויסגעפינען. ווייטער דאַרף מען נאָר קלאָר ווערען אין דיעזען ספר, קען מען שוין זײַן אַליין אַ רב און מען דאַרף נײַט אָנקומען צו דיאָ לאַסקע פון אַ גרויסען גאון.

גאַנצע 10 יאָהר האַט דער רמב"ם געאַרבייט בײַ דעם ספּר. וועלכען ער האָט געענדיגט אין 8טען טאָג אין כסליו אין יאָהר 1180. אין דיעזען מערקווירדיגען ספר אפער האָט דער רמב"ם אַ רײַנגעשטעלט נײַט נאר בלויז דיאָ טרוקענע פאַרשריפטען וועגען דעם, וואס מען מעג און וואס מען טאָר נײַט, וועגען דעם וויאָ יעדע דײַך תורה דאַרף געפּסקענט ווערען, ער האָט דאָרט אויך אַרײַנגע־שטעלט אַ גאַנצע אבטיילונג מיט אויספיהרליכע און דײַטליכע ער־קלערונגען וועגען דיאָ בעגריפע און געדאַנקען איבער אלע פּילאָזאָפּישע און מאָראַלישע פּראַגען, וויאָ דער נכויבער איד דאַרף זײַך פאַרשטעלען, לײַט דיאָ צוואָרפענע און אונקלאָרע געדאַנ־קען, וואס געפינען זײַך פּערפלאַנטערט איז דיאָ תורה, אין דיאָ נמרות און אין אלע אנדערע פרומע ספרים.

אין דער אבטיילונג פון זײַן ווערק, וועלכע פּערנעהמט אַ גרײַ־סען טײל פון אַ גאַנצען בוך—„ספר המדע“—איז דער רמב"ם אַ פּילאָזאָף. דיאָ געדאַנקען, וועלכע ער דריקט אויס אלס דיאָ גרונד אידעען פון דער „אידישער“ רעליגיע, זײנען קײן אנדערע זאָך נײַט וויאָ דיאָ פּילאָזאָפּיע פון דעם גריכישען גאון אַריסטאָטעלעס. אויך אַ פּילאָזאָפּישע מאַראַל־לעהרע און אַ געזונדהײַטס־לעהרע איז אויס געדריקט אין דיעזער אבטיילונג. דאס אלץ שטעלט ער פאַר אַלס בעגריפען אין דינים און מצות פון דיאָ אידישע אמונה, שטיצענדיג זײַך אָפּט אויף ערגעץ אַ וואָרט, וואס האָט זײַך אַ מאָל אַרויסגעכאַפט בײַ אַ תלמודיסט. וואו אבער ער געפינט צווישען דיאָ הייליגע שרײַבערס אין „זאגערס“ עפעס, וואס איז פונקט פּערקעהרט וויאָ זײַן גריכישע פּילאָזאָפּיע, זאגט ער, אַז דאס האָט מען נײַט אזױ געמײנט, אדער

אז דאס האָט זיך איינער נאָר אַרויסגעכאַפּט, ניט איבערלייגטערהייט, אדער אז עס איז נאר איינעם פּרוּוואַט מיינונג און מען איז ניט מחויב איהם צו גלויבען. און אין אַ פּאַל ווען ער קען זיך שוין נאר ניט העלפּען מיט פּלפּוליס, זאגט ער פּשוט, אז מען פּרעגט ניט נאָך דעם וואס עס שטייט דארט, זאָנדערן אז דער עיקר איז וואס דער שכל איז מחויב! דיא אידעשע אמונה, אין בעצוג אויף איהרע געדאַנ- קען און פּילאָזאָפּישע בעגריפע, איז אלזא פיר דעם רמב"ם אַ וויסעס שטיקעל פּאפּיר, אויף וועלכע ער שרייבט זיין גריכישע פּילאָזאָפּיע.

* * *

אויף אַזא אופ'ן איז דער רמב"ם אייגענטליך געווען ביי אידען אַ נייער „משה רבנו“, אַ נייער רעליגיאָן-גרינדער. ער האָט זיי טאַקי אין אמת'ן געגעבען אַ מין פּילאָזאָפּישע רעליגיאָן, וועלכע איז געוויס ריינע אפיקורסת געגען דיא אלטע אידישע רעליגיאָן.

דיא אלטע אידישע רעליגיאָן, צום ביישפּיעל, האָט ארויסדריק- לייך געלערנט, אז גאָט איז אַ מין לעבעדיגע זאַך, מיט הענד, מיט פּיס, מיט אויגען, מיט כּעס, מיט ווייכקייט, מיט אַ הונגער, מיט אַ געשמאַק פּאַר קטרת, קורץ מיט אלע שוואַכקייטען פּון אַ בשר ודם. קומט דער רמב"ם און זאָגט, אז דאס אלץ איז נאָר אַ משל, אַז אין אמת'ן איז גאָט אַזעלכעס, וואס דער מענש קען זיך מיט זיין בעגריף נאר ניט פּאַרשטעלען; אַזעלכעס, וואס קען דיא אלע אייגענשאפטען נאר ניט האבען; אַ זאך וואס איז ניט אויף קיין בעשימטען פּלאץ; אַ זאך וואס איז נאָך אונזער מענשליכען בעגריף — גאָר ניט! מען קען זיך דיעזען גאָט נאָר פּאַרשטעלען מיט דעם וואס איז ניט: ער איז ניט שלעכט, ניט קליין, ניט שטערבליך, ניט קערפּערליך א, ז. וו. און דער רמב"ם קומט נאָך צו גיין און זאָגט, אַזווער עס שטעלט זיך פּאַר גאָט וויא עפעס אַ קערפּער, איז אַ פּוישע ישׂראל, ווייל ער דיעגט דער- מיט דיא עבודה זרה! ניט אומזיסט האָט דער הייליגער ראב"ם איהם וויעדערשפּראַכען אין דיעזען הויפּט-פּונקט פּון דיא אידישע אמונה אין בעוויזען אַז אין אמת'ן קען מען לויט דיא אידישע אמונה יאָ גלויבען אין אַ קערפּערליכען גאָט — און דער המון פּון דיא אידען,

אפילו דיא למדנים, דיא אלטפרענקישע, האלטען טאקי ניט מיט'ן רמב"ם'ס אפיקורסישע מיינונג ביז'ן היינטיגען טאָג.

ווייטער האָט דיא אלטע רעליגיאן בפרוש געלערנט, אז דיא נשמה וועט זיין נאכ'ן טויט אין גן־עדן און וועט זיך קוויקען מיט וויין, פיש, שיינע פאלאצען א. ז. וו. וויבאלד זיא וועט זיין פון א צדיק; אדער געברענט און געבראָטען ווערען אין פייער און סמאָלע אין גיהנם, ווען זיא וועט זיין פון א רשע. סומט גאָר צו גיין דער רמב"ם און זאָגט, אז מיט „גן עדן“ און „עולם הבא“ מיינט מען גאָר־ניט דיא אלע זאכען, גאָר ניט קיין לעבען פון תענוג, נאר עפעס א פילאָזאָפישען בעגריף, אז דער גייסט פון דעם גוטען מענש וועט זיין פערשמאָלצען מיט דער געטליכקייט א ז. וו. און דעם גיהנם מיינט מען נאר דאס, וואס דער גייסט פון דעם שלעכטען וועט דיעזע פֿילאָזאָפישע גדולה ניט האָבען; אבער מען וועט גאָר ניט שמייסען, ניט ברעננען, ניט בראָטען א. ז. וו.

איז דאס ניט ריכטיגע אפיקורסת?

היינט לערנט דאך דא אלטע אידישע רעליגיאן בפרוש, אז עס איז דאָ כּשוף, שדים, רוחות, מוזיקים, מזל, קמעות, אבשפרעכונגען, עין הרע'ס, רוח הקדש, און א נאנצער בארג מיט גראָבע אבערגלויביג־קייטען, וואס פערדרייען דיא קעפ פון אלע גלויביגע פון אלע אומות און אלע אמונות. פון אזעלכע זאכען שטייט דאָך בפרוש געשריעבען הונדערטער מאל אין דער תורה און טויזנדער מאל אין דיא גמרא. קומט צו גיין דער רמב"ם און זאָגט אין ספר, וואס דארף זיין דיא גרונדלעהרע פון דיא אידישע רעליגיאן, אז דיא אלע זאכען זיינען הבל הבלים. שקר וכזב, גאררישע איינבילדונגען, ניט געשטויגען ניט גע־פלויען. און עס איז גאר א שאַנדע, אז א איד זאָל אין דעם אלעם גלויבען! גאָך מעהר: אין דיא גמרות געפינען זיך בפרוש דינים, וואס מאן זאל טאָן אלס א סגולה גענען שדים, רוחות, מוזיקים, כּשוף, און וואס מען טאָר ניט טאָן, ווייל עס קען שאטען דורך דיא אלע זאכען. דאס שטייט אין דיא גמרות אלס בפרושע געבאָטען און פערבאָטען אזוי גוט וויא דער געבאָט צו מאכען קידוש, וויא דער פערבאָט ניט צו עסען פארן דאוונען. און ד. גל.—קומט דער רמב"ם און מאכט זיך

פון דיעזע אלע זאכען נאָר ניט וויסענדיג און שטעלט זיי נאר ניט אריין צווישען דיא זאכען וואס מען מעג, וואס מען טאר ניט און וואס מען מוז ! נאר דער עיקר איז דאס : לויט דיא נמרא-רעליגיאן איז בפרוש פערבאָטען עוסק צו זיין אין דיא „גוי'אישע“ חכמות ; עס שטייט בפרוש, אז עס איז גלייכער צו זיין אַ שוטה דאס גאנצע לעבען, איידער א „רשע“ איין שעה ; קומט דער רמב"ם און שטעלט עס אוועק אלס אַ גרונד-פרינציפ פון דיא אידישע אמונה אַז עס איז דוקא נאר דיא גרעסטע מצוה, מען זאל עוסק זיין אין וויסענשאפט און אין פיר לאַזאָפיע ! (אמת, נאר אין אזעלכע, וואס לייקענט ניט אב גאָט און דיא תורה, — דאס הייסט אויף אזוי פיעל, וויפיעל ער אליין האַלט פון גאט און דיא תורה). מען זעהט אַלזאָ פון דעם, אַז כאָטש דער רמב"ם האָט אין זיין תורה, וויא ווייט עס האנדעלט זיך וועגען דיא פראַקטישע מצות מיט עברות, אַריינגענומען אַללע שווערע לאַס-טען, אלע פערבאָטען און אלע צערעמאָניעס פון דעם גאַנצען באַרג מיט ספרים פון דיא אַלטע פאַנאַטישע לייט, און אין פיעל זאכען איז ער נאָך נאָר געווען אפילו אַ סך שטרענגער, מעהר „מחמיר“, וויא דיא שטרענגסטע פרומע, האָט ער אבער אין דיא געדאַנקען אַריינגע-געבען אַ גאַנץ נייע אמונה, אַ פילאָזאָפישע, נאך יענער צייט פריי-זינגע אמונה. און הגם ניט אלע אידען האָבען זיין נייע לעהרע אַנ-גענומען ; הגם דיא מאַסע פון דיא גלויביגע אידען, דיא לומדים אזוי גוט וויא דער המון, האבען ביזן היינטיגען טאָג ניט אנערזענט זיינע גריכיש-פילאָזאָפישע רעליגיעזע בעגריפע, נאָר טאקי דיא אלטע בע-גריפע פון דעם עכטען אידישען גלויבען, אדער אבערגלויבען — האָט דער רמב"ם פאָרט בעשאַפען אַ גאַנץ נייע צייט ביי אידען, אַ צייט ווען מאַסען גוטע קעפ און ערלע הערצער האָבען זיך גענומען צו פיר-לאַזאָפיע און צו וויסענשאַפט און האָבען אונגעהייער פיעל ביי גע-טראגען אין דעם גרויסען שאַץ פון דיא אַלגעמיינע קענטניסען און וויסענשאַפטען פון דער וועלט. דערמיט האָט זיך דער רמב"ם פער-דיענט אין עהרען-פלאַץ אויבען אָן צווישען אלע גרויסע מענער און הויכע מוחות וואס האבען געהאַלפּען אין דעם פאָרטשריט פון דיא גאַנצע מענשהייט.

אויסערדעם האָט דער רמב"ם אויך געשפיעלט אַ וויכטיגע ראָקע אין דיא וויסענשאַפטען און פּאַרטשריטע פֿין דיא נרויסע וועלט מיט זיין אַראַבישעם ווערק „דיא אורזאכען פון קראַנקהייטען“. דאס איז איינע פון דיא וויכטיגסטע אַרבייטען אין דער געשיכטע פון דער ענטווי- קלונג פון היגיענע און מעדיצין.

ער לערנט אין דיעזען בוך, אז דער ערשטע קוואַל פון כמעט אַלע צרות פון דער מענשהייט איז דיא אנוויסענהייט. ווען מענשען וואַלטען געוואוסט, וואס דיא גאַטירליכע אורזאכען פון אַלע קראַנק- הייטען זיינען, וואַלטען זייא ניט געדאַרפט קיין רפואות, זיי וואַלטען זיך געקענט פּערהיטען כמעט קיין מאָל ניט קראַנק צו זיין. ער ניט אויס- פיהרליכע פּאַרשריפטען וועגען היגיענע און דיעט. „אין אַ צייט“, זאָגט עמאַנועל וואורם אין זיין בוך „געזונדהייטס שוין“, ווען אייראָפּא איז געלעגען פּערזונקען אין טיעפסטען אַבערגלויבען, האָבען דעם רמב"ם'ס ווערק געאַטהעמט דעם גייסט פון אמת'ע וויסענשאַפטליכע בעאַבאַכטונג.

היינט, נאַטירליך, זיינען מיר געקומען אַ גרויסען שריט ווייטער. היינט ווייסען מיר, אז דעם גרעסטען טייל פון דיא מיטלען אָבצור היטען דאס געזונד קען זיך ניט פּערזאָרגען דער איינצעלנער מענש, אפילו ווען ער זאָל זיין ווער ווייס וויא געלערנט, נאָר דאס מוז געד שעהען דורך דיא גאַנצע אָרגאַניזאַציע פון דער געזעלשאַפט. היינט ווייסען מיר, אז דיא געזעלשאַפטליכע אונגערעכטיגקייטען זיינען שולדיג אויך אין דעם גרעסטען טייל פון דיא אומשטענדען, וואָס גראָבען אונטער דיא געזונדהייט פון פּאָלק און מאַכען אונמעגליך פיר 90 פּראָצענט פון דער מענשהייט אַבצוהיטען היגענישע אויפפיהרונג- גען. אָבער פיר יענע פּינסטערע צייט איז עס געווען אַ געוואַלדיגער שריט פּאַרווערטס, ווען דער רמב"ם האט דער ערשטער אויפּמערק- זאַם געמאַכט אויף דיא נייע גרויסע וואַהרהייט, אז דער ריכטיגער וועג געזונד צו זיין איז—ניט קראַנק צו ווערען; אז ניט אין רפואות ליגט דיא האַפּנונג אויף געזונדהייט, נאָר אין אָבּהיטען זיך מען זאָל ניט קומען צו דאַרפען רפואות.

אויף דעם וועג, וואָס ער האָט געעפענט אין דער געזונדהייטס-
לעהרע, איז דיא וויסענשאַפט דערנאָך ווייטער געשריטטען. מיט דעם
איז ער פיר דיא גאַנצע וועלט געווען אזוי גרויס, וויא מיט זיינע
אידישע ספרים פיר זיין אידישע וועלט. אין דער ענטוויקלונג פון
מעדיצינישע וויסענשאַפטען האבען זיינע אידישע תלמידים אויך גע-
שפיעלט אַ בעזונדערס וויכטיגע ראָלע, אין זיין צייט, וויא אויך אין
שפעטערע יאָרהונדערטע.

אין פילאָזאָפיע האט דער רמב"ם נאָך אַרויסגעבראַכט מאַנכע
אַריגינעלע פונקטען, זיינע אייגענע, וואס זיינען פון דיא דענקער פון
אומות העולם שטאַרק בעריקזיכטיגט געוואָרען.
קורץ, דער רמב"ם איז ניט נאָר דעם אידען'ס גרויסער מאַן, ער איז
איינער פון דיא גרעסטע מעננער אין דער וועלט.

* * *

נאָר זיינע צרות האט ער שוין דערפאַר געכאַפט דער עיקר פון
אחינו בני ישראל. דיא פינסטערע קאָזאַקען פון דיא עכטע רעליגיאָן
האבען געשריען — און אין דעם פונקט זיינען זיי זעהר גערעכט געווען
געגען דעם רמב"ם —, אַז עס איז ניט אמת, דאס דיא אידישע אמונה
מיינט אַזאַ אפיקורסת, וויא דער רמב"ם האט אין איהר אריינגע-
לערנט. „דיא פערפלוכטע פילאָזאָפיע האט איהם פערפיהרט“, האט
איינער פון דיא גרויסע רבנים אויף איהם געזאָגט; און דער
גיפטיגער פאַנאַטישער קאַמפף, וואָס דיא עכט-רעליגיעזע אינטאַלע-
ראַנץ האָט געגען איהם געפיהרט, בעווייזט דייטליך, אַז דאס וואס
ער איז ניט געלייגט געוואָרען אין חרם אריין ביים לעבען, האָט ער
נאָר געהאַט צו פערדאַנקען דיא געוואַלדיגע מאַכט און גרויסען
נאָמען, וואס ער האָט געהאַט אין דיא פאַלאַצען פון דיא פירשטען
און דיא גרויסע לייט, וויא דער לעזער וועט עס זעהען ווייטער.

עס איז מערקווירדיג, וויא דיא פאַנאַטישע אמונה-שומרים קענען
קיין מאָל ניט ליידען מען זאָג פאַפולאַריזירען זייער אייגענע רעליגיאָן,
דאס הייסט מען זאָל מאַכען אַז יעדער פראָסטער בשר ודם זאָל
קענען וויסען, וואָס עס טהוט זיך אין איהר. זיי פיהלען הפנים, אַז דאס
מאַכט אַ סוף פון זייער יהוס און זייער הערשאַפט. אַזוי איז עס

ביי דיא קאטאליקען און מאָהאַמעדאַנער, וועלכע עס איז פּערבאַטען צו שרייבען אָדער צו לעזען דיא תורה אין דער פּאָלקס־שפּראַך. פאַר דעם אַליין, וואס דער רמב"ם האָט אין זיין גרויסען ווערק „משנה תורה“ פּאָפּולאַריזירט דיא אידישע גמרא־רעליגיאָן, האט ער שוין געקראָגען שונאים צווישען דיא פּאַנאַטיקער. ר' פּנחס בן משולם, דער דיין פון אַלעקסאַנדריען, איז געווען דער ער־שטער, וואס האט דעם רמב"ם בעשולדיגט, דאס מיט זיין „משנה תורה“ האט ער געוואָלט מאַכען, אַז קיינער זאָל מעהר ניט לערנען גמרא און ניט נאָכפּאַרשען וועגען דיא רעליגיעזע דינים אין זייערע ערשטע אָריגינעלע קוועלען, (מאַנכע געשיכטס־פּאַרשער פּין היינטיגער צייט זאָגען אויף, אַז דער רמב"ם האט געוואָלט, אַז מען זאָל ניט מעהר פּערבריינגען דיא יאָהרען מיט גמרא לערנען און מיט פּלפּולים איבער איהר. דער רמב"ם אַליין האָט דאס אָפּגעלייקענט.)

אַנדערע רבנים וויעדער האָבען גע'טענה'ט, אַז נאָר דיא ישיבה פון בבלי האט דאס רעכט צו פּסק'ענען דינים, אָבער פון מצרים טאָר אַזאַ זאָך ניט ארויסגעהן. דער גרעסטער געגנער זיינער איז גע־ווען דער ראש ישיבה פון באַגדאַד ר' שמואל בן עלי, מיט זיינע נאָכשלעפּערס, וועלכע האָבען אויף דעם רמב"ם, באַלד נאָכדעם, וויא זיין גרויסער ספר איז פּערטיג געוואָרען, שוין אָנגעהויבען אויס־צורעדען אסור לדבר. דיא אינטריגעס געגען איהם זיינען אַזוי ווייט געגאַנגען, אַז פרומע אידען פון אַלעקסאַנדריען, אונטערשטיצט פון דעם דערמאָנטען ר' פּנחס בן משולם הדיין, האבען דעם רמב"ם פּער'מסר'ט פאַר דיא מאָהאַמעדאַנער רעניערונג, אַז ער איז אַ געגנער פון רעליגיאָן און וויל איבערדרייען דיא אמונה נאָך זיין קאָפּ נאָך.

דיעזער ר' פּנחס האָט זיך צום רמב"ם צוגעטשעפּעט דער עיקר מיט דעם אויסרייד, פאַר וואָס אין דעם רמב"ם'ס ספר שטעהט, אַז אַ „בעל קרי“ מעג געהן אין שוהל אריין דאווען און מוז ניט פּריהער געהן אין מקוה אריין. ר' פּנחס האָט בעוויצען, אַז לויט דיא גמרא טאָר מען דאָס ניט. שפּעטער האָט דיעזער ר' פּנחס געשריעבען אַ בריעף צום רמב"ם און האָט איהם געמאַכט פּאַרווירפּע וועגען דריי זאַכען: א) אַז ער האָט ניט דערמאָנט אין זיין ספר דיא נעמען פו

דיא תנאים און אמוראים פון דער נמרא, און דורך דעם וועלען נאָך חלילה דיעזע הייליגע נעמען פּערגעסען ווערען; (ב) אז ער מעלדעט ניט אין זיין ספר, פון וועלכע קוועלע ער נעהמט דיא זאכען וואָס ער שרייבט דאָרטען, און ג) אז דורך זיין ספר וועט מען דיא נמרא ניט מעהר וועלען אָנקוקען. דער רמב"ם האָט איהם אויף דעם ערשטען בריעף ניט געענטפערט. דערנאָך האָט איהם ר' פנחס געשריעבען נאָך אַ בריעף, איז אָבער פונקט דער רמב"ם זעהר קראַנק געוואָרען און האָט איהם ווייטער ניט געענטפערט. אָבער באלד וויא ער איז געזונד געוואָרען, האָט ער דעם פּאַנאַטישען ר' פנחס אָבגעשריעבען אַ בריעף, אין וועלכען עס ווייזט זיך ארויס זיין מערקווירדיג-עדעלער באַראַקטער און זיין עניוּת. ער בייזערט זיך ניט און „רייסט ניט דיא זייטען“ זיין דע־שונא; אדרבה, מיט דיא גרעסטע קאַלטבליטיגקייט בעלעהרט ער איהם און פּערענטפערט זיך, און גיט נאָך זאָנאַר צו, אז מיט דעם צווייטען פונקט האָט ר' פנחס רעכט. נאָך מעהר האָט מען איהם גענומען פּערפּאָלגען, ווען מען האָט גענומען בעמערקען, וואָס'ערע פרייע געדאַנקען, וואָס'ערע גאַנץ נייע בעגריפע וועגען גאָט און רעליגיאָן עס געפינען זיך אין זיין ספר.

* * *

ארום דעם יאָהר 1180 האָט ער חתונה געהאַט מיט אַ צווייטע פרוי (זיין ערשטע איז געשטאָרבען), מיט אַ טאָכטער פון אַ געווי־סען אבולמאלי, וועלכער איז געווען אַ סעקרעטער ביי איינע פון דעם סולטאַן סאַלאַדין'ס ווייבער, דיא מוטער פון דעם טהראָן־פּאָלגער. אבולמאלי האָט גענומען דעם רמב"ם'ס שוועסטער פאַר אַ ווייב. מיט זיין צווייטע פרוי האָט דער רמב"ם אין יאָהר 1185 געהאַט זיין געליעבטען זוהן אברהם. דורך דיעזע פאַמיליען־פּערבינדונג האָט דער רמב"ם אָנגעהויבען אריינצוקומען צווישען דיא גרויסע לייט פון דיא מאָהאַמעדאַנער און איז געוואָרען אַ לייב־דאָקטאָר ביי דעם סול־טאַן סאַלאַדין'ס „שני למלך“ אלפאַצל. ער האָט געקראָגען דערפאַר אַ גרויסען געהאַלט פון דער רעגיערונג. פון דענסמאָלט אָן איז ער זעהר בעריהמט געוואָרען אַלס אַ גרויסער דאָקטאָר. ענדליך איז ער געווארען לייב־דאָקטאָר ביים סולטאַן סאַלאַדין אליין. אין דיעזער

צייט האָט ער געשריעבען פיער אַראַבישע ווערקע איבער מעדיצין און האָט געקראָגען אַ גרויסען שם אַלס אַין אױטאָריטעט אין דיעזער װיסענשאַפֿט. דער בעריהמטער אַראַבישער דאָקטאָר און פּילאָזאָף אַבדאלטוף פון באַגדאַד, װעלכער האַט געהאַט אַ גרויסען שם בײַם סולטאַן אַליין, האָט אַ מאָל געזאָגט צום סולטאַן, אַז ער װאָלט זעהר געװאָלט קומען קײן קאַיראָ צו זעהען זיך מיט דרײַ גרויסע חכמױם. אײנער פון זײ איז געװען דער רמב"ם. דיא גרעסטע אַראַבישע דיכטער האָבען געשריעבען שירים לכבוד דעם רמב"ם, און אײנער פון דיא גרעסטע אַראַבישע שרײַבער האַט זיך בעריהמט, אַז ער איז דעם רמב"ם'ס תּלמיד אין מעדיצין.

דעם רמב"ם'ס בעריהמטהײט האָט דערגרײכט אַזש ביז צום ענגלישען קעניג ריטשאַרד לעװענהאַרץ, װעלכער האָט איהם אײנגע-לאַדען צו װערען זײן לײב-דאָקטאָר. אָבער דער רמב"ם האָט ניט געװאָלט, װײל דיא אידען האַבען דעמאָלט געהאַט אױסצושטעהן גרויסע צרות אין ענגלאַנד.

דורך דעם "שני למלך" אַלפּאַצעל איז דער רמב"ם געמאַכט געװאָרען פאַר אַ פּירשט ("נגיד") פון אַרע אידישע קהלות אין מצרים. דיעזער אַמט איז איבערגעגאַנגען צו זײן זוהן און זײן אײניקעל. פאַר דיעזען אַמט האָט דער רמב"ם קײן געלד ניט געװאָלט געהמען. מיט זײן אײנפלוס האָט ער אידען געטהון זעהר גרויסע טובות. װען סאַלאַדין האָט צוריק אַװעקגענומען ירושלים בײ דיא קריסטען (דאס איז געװען דיא צײט פון קרײץ-צײגע), האָט דער רמב"ם געפועל'ט אַז אידען זאָלען זיך דאָרט מענען בעזעצען. מאַסען אידען האָבען זיך דאָן בענוצט מיט דיעזער ערלױבניס. אָבער װאס גרעסער דער רמב"ם איז געװאָרען, אַלץ גרעסער זײנען געװאָרען דיא אינטריגעס פון דיא שטאָק-פרומע רבנים גענען איהם. דאָס װאס זײ האָבען איהם קײן שום בײז ניט געקענט טאָן, האַט זײ מסתּמא נאָך מעהר אױפגע-בראַכט אױף איהם. דער דערמאַנטער ר' שמואל בן עלי האָט ניט אױפגעהערט צו פערשוואַרצען דעם רמב"ם'ס נאָמען בײ די פרומע אידען און צו װײזען, אַז ער איז אַין אפיקורס, אַז ער פּסק'ענט דינים פאַלש, אַז ער װײס נאָר ניט װאָס ער רעדט, אַז ער לײקענט אין תּחײת

המתים, און נאך אזעלכעס. דער רמב"ם האָט זיך אָבער געפיהרט זעהר פרום, (אנדערע ווילען האָבען, אז דאָס איז ניט געווען נאָך זיין אינגערליכע איבערצייגונג, נאָר צו וויזען, אז זיינע שונאים טראכט טען אויף איהם אויס בלבולים, אז אין אמת'ן איז ער ווייט פון צו זיין א'ן אפיקורס. דאס גלויבט זיך אָבער ניט!) און ביי פיעל אי-דען און רבנים איז ער געווען פעהריליגט און פערגעטערט.

אין יאהר 1190 האָט ער פערטיג געמאַכט זיין צווייטע גרויסע בעריהמטע ווערק, דאָס ווערק וואָס האָט אונענדליך פיעל מעהר אויפ־געטאָן פיר אויפסלערונג און פרייע געדאַנקען און מעהר אויפגעוועקט דעם האָס פון דיא רעליגיאנס־פאַנאַטיקער, וויא זיין ערשטע, — דאס איז זיין בעריהמטער „מורה נבוכים“, דאס הייסט: „דער וועג־ווייזער פון דיא פערבלאָנזעטע“, געשריעבען אויך אין דער פאָלקס־שפראַך, אין אראביש. אין דיעזען ספר ערקלערט דער רמב"ם גרינדליך דיא גאַנצע פילאָזאָפיע פון אַריסטאָטעל. ער בעווייזט מיט טיעפע פילאָזאָפישע ארגומענטען, וויא ריכטיג זיא איז. צונלייך אַרבייט ער דארט אויף אַלע כלים אַרויסצוברענגען, אז דיא אידישע אמונה מיינט אויך דאָס זעלביגע. ער דריקט דאָרט אויס זיין איבערצייגונג, אז עס איז גאַנץ זיכער, דאס גאָט האָט מסתמא איבערגעגעבען צו משה רבנו אויפ'ן באַרג סני דיא טיעפסטע פילאָזאָפישע לעהרעס און געדאַנקען, וועלכע מוזען זיין דיעזעלבע וויא אַריסטאָטעל'ס פילאָזאָפיע, וואָרים מען זעהן דאָך בחוש, אז דיעזע פילאָזאָפיע איז דיא וואָהרהייט, היינט וויא־זשע איז דאס מעגליך, אז גאָט אליין זאָל האָבען געלערנט משה רבנו אַנדערש וויא דיא וואָהרהייט? אָבער, פרעגט ער, וויא קומט דאס וואס היינט געפינען מיר ניט אין אַלע הייליגע ספרים קיין שום דייט־ליכע פילאָזאָפישע געדאַנקען און ערקלערונגען? און ער ענטפערט: דאס איז מסתמא דעריבער, ווייל דיא טיעפע פילאָזאָפישע געדאַנקען און לערנונג־גען, וואס גאָט האָט איבערעגעבען צו משה'ן מינדליך („בער פה“), זיינען אין לאַנגען גלות און דורך דיא גרויסע צרות וואס אידען זיינען אויסגעשטא-דען, פערנעסען געווארען. דאָך, זאָגט ער, געפינען זיך אין דער תורה און אין דער נמרא ווערטער און אויסדריקע, וואס אַ קלוגער מענטש קען (ווען ער וויל!) פון זיי אַרויסזעהען דיא געהיימניסע פון אמת'ע פילאָזאָפיע.

און ער טייטשט דיעזע אלע ווערטער אזוי קונציג אויס, אז עס קומט פון זיי ארויס דאס וואס ער וויל. צוזאמענקלייבענדיג, זאגט ער, דיעזע אלע ווערטער און מאמרים און לערענדיג אין זיי זייער געהיימען פשט (וויא ער וויל), וועט מען צוריק האָבען דעם אוצר פון אמת'ע פּילאָזאָפֿיע, וואס איז ביי אידען געוויס פערלוירען געוואָרען און וואס איז דער וואָהרער פונדאמענט פון דיא אידישע אמונה. (מורה נבוכים חלק א', פרק ע"א, און חלק ב' פרק י"א.) דער צוועק פון דעם "מורה נבוכים" איז צוריק אויפצובויען דיא "פערלוירענע" אידישע פּילאָזאָפֿיע, וועלכע גאָט האָט "מסתמא" [!] איבערגעגעבען משה'ן בעל-פה "לויט דעם אינגערליכען טיעפען זין פון איינצעלנע ציוואָרפענע מאמרים און פסוקים פון תנ"ך און גמרא". אין אמת'ן איז עס לויט אַריסטאָט־טעל'ס לעהרע, וועלכע דער רמב"ם קוועטשט אין דיעזע פסוקים אַרײַן. ווען ער וואָלט דיעזע פּילאָזאָפֿיע ניט געלערנט, וואָלט ער זיא דאָך פון דיא פסוקים אזוי ווייניג ארויסגעזעהן וויא יעדער אנדערער.

עס איז אמת, אז אויף אַ טייל ערטער אין דער גמרא געפינט זיך א'ן אַנדייטונג, אז עס זיינען דאָ "סודות" אין דער רעליגיאן, וואס ניט יעדען מעג מען זיי אויסזאָגען. ווער ווייס אבער וואָסערע סודות זיי מיינען? א'ן אַפיקורס אַ "לז" קען זאָגען, אז זיי מיינען דעם סוד, אז דיא גאַנצע מעשה איז ניט געשטוינען ניט געפּלויגען. מסתמא מיינען זיי געוויסע מעטהאָפּיזישע חלומות, וואס עטליכע חקרנים האָבען גענאָשט ביי דיא פּערזישע מאַניקער בשעת אידען זיינען געווען אין בבל. נאָר דער רמב"ם גלויבט, אז מיט דיעזע "סודות" מיינט מען אַריסטאָטעל'ס פּילאָזאָפֿיע (*).

דיא פּילאָזאָפּישע סיסטעמע, וואס ער ענטוויקעלט און וואס ער איז מנייר אלס דעם פונדאמענט פון דיא אידישע אמונה. האָלט

(*) דיעזע פּילאָזאָפּיע וועט ערקלערט ווערן אין אַ בעזונדערע בוך-גראַפּיע פון דעם גרעסטען גריכישען דענקער, פּיליכט דער גרעסטער וואָס איז ווען געבאָרען געוואָרן. אין אַרעסטאָטעל'ס בוךגראַפּיע וועט אויך אָנגעוויזען ווערן דיא אונגעהייערע בעדייטונג פון זיינע לעהרען אויף דיא אויפגעאישע ציוויליזאַציאָן. דאָ איז גענוג צו בעמערקען, אז דער רמב"ם איז געווען איינער פון אַריסטאָטעל'ס בעסטע און פּעהיגסטע נאָכפאלגער.

ניט אויס דעם שיין פון דיא היינטיגע פאזיטיווע וויסענשאפטען, אָבער
איהר גאַנג איז אַ גלענצענד לאַגישער. מען קען ריכטיג זאָגען, אז זיא
איז דיא ריכטיגע לאַגישע קאנזעקווענץ פון דיא דאמאָלסדיגע וויסענשאַפֿט־
טען אין פערבינדונג מיט דיא לעהרען פון גלויבען. אין אונערדליכע ליכט
שיינט אַרויס פון יעדע שורה פון דעם „מורה נבוכים“. ער רייסט אויף
דעם פערשטיינערטען מוח פון דעם גלויביגען און בריונגט אַהין אַרײַן
אַ מעכטיגען שטראַם פון הויכע געדאַנקען. אין דריטען טהייל פון
דיעזען בוך ניט דער רמב"ם אַ טעם צו דיא מצוות מיט דיא עברות פון
דיא אידישע אמונה, צו וואס „גאָט“ האָט געהייסען דאס טאָן און יענעס
ניט. זיינע טעמים זיינען פראָסט מענשליכע, ניט קיין איבערנאַטירליכע.
נאָך דעם רמב"ם'ס מיינונג, שטעקען אין דיא מצות ניט קיין אונבער־
גרייפליכע הימלישע סודות, גאָט דאַרף אויף ניט דער מענש זאָל
איהם טאָן טובות מיט אָב היטען זיינע מצות. אַלע מצות זיינען נאָר געגעב־
בען געוואָרען מיט דעם איינעם צוועק, צו מאַכען דעם איד פֿיין און איידעל
און אויפצוהאַלטען שלום און אָרדנונג אין דעם צוזאַמען־לעבען פון
פאָלק. און ער דריידעלט אויס אויף אַ קונציגע אַרט, וויא אזוי יעדע
מצוה העלפט מיט צו דעם צוועק. וואס דיא וויסענשאַפֿטליכע פאַרשונג פון
דיא היינטיגע צייט בעווייזט אונז; וויא אזוי דיא רעליגיעזע מנהגים און
צערעמאָניעס זיינען ענטשטאַנען און האָבען זיך ענטוויקעלט פון זיך
אַליין, ניט ווייל זיי האָבען אַ צוועק, נור ווייל זיי האָבען אַן אורזאָ-
כע, ווייל דיא סאציאלע אומשטענדען און פסיכאָלאָגישע ווירקונגען האָר־
בען זיי אַרויסגעבראַכט, גאר אָהן אַ געביטער! קיין פערשטענדיגער
מענש קען נאַטירליך ניט זיין אזוי דום, צו מאַכען דעם רמב"ם אַ פאַר־
וואורף, פאַר וואס ער האָט ניט געוואוסט דענסמאלט וואס דיא וויסענ־
שאַפֿט איז היינט דערנאַנגען.

* * *

דיא דיינקענדע פון אַנדערע מדינות וואס האָבען קיין אַראַביש ניט
פערשטאַנען, האָבען דעם רמב"ם זעהר געבעטען, ער זאָל דעם „מורה
נבוכים“ איבערזעצען אויף לשון קודש. ער האָט זעהר חשק געהאַט
דערצו, אָבער ער האָט ערקלערט, אז ער קען עס ניט, ווייל ער איז צו
פיעל פערנומען. ווען ר' שמואל אבן תבון, דער גרעסטער רב פון פראַ-

וואָנס, זיך־פראַנקרייך, האָט איהם געשריעבען, אז ער וויל דאָס ספר איך
בערזעצען אויף לשון קודש, האָט איהם דער רמב"ם געהייסען דאס טאָן
און איהם אָנגעצייגט וויא אזוי ער זאָל זיך ביי דיא איבערזעצונג פיהר
רען. איך וואוין אין פאָסטאט, — שרייבט דער רמב"ם צו אבן תבון —
און דער מלך (דער סוכטאן אלאפדאל) וואוינט אין קאיראָ, און צוויי־
שען דיעזע ביידע שמעט איז צוויי תחום שבת'ן (אין ערך פון אַנדערט־
האלבען ענגלישע מייל) און מיין אַרבייט ביים מלך איז זעהר גרויס
און שווער. יעדען פריהמאָרגען מוז איך איהם זעהען. ווען ער איז
עפעס ניט געזונד, אָדער ווער פון זיינע קינדער אָדער פון זיינע ווייבער
ווערט ניט געזונד, קען איך שוין ניט אַוועקגיין פון פאלאץ. אפילו
ווען איינע פון זיינע בעדענטע ווערט קראַנק, קען איך שוין אַ גאַנץ
צען טאָג ניט אַוועק פון קאיראָ. איך האָב פולע הענד מיט אַרבייט זיי
צו היילען. אפילו אין דעם טאָג, ווען עס טרעפט זיך ניט קיין שום
קראַנקהייט איז קעניגליכען הויף, און זיינע גרויסע לייט און זיין גאַנצע
פאַמיליע זיינען געזונד, קען איך אויך ניט צוריקגיין קיין פאָסטאט
ביז נאָך האַלבען טאָג. און ווען איך קום אַהיים טויט מיר און איך קום
שיער אום פון הונגער, געפין איך מיינע קאָרידאָרען פול געפאַקט מיט
מענשען! טירקען, קריסטען, אידען, צווישען זיי גרויסע לייט און
פראַסטע מענשען, ריכטער און בעאַמטע. פריינד און שונאים. — אַ
שרעקליכער ערב רב. וואס ווייסען ווען איך קום צוריק און וואָס פער־
לאַנגען אַ רפואה צו זייערע קראַנקהייטען. און איך גיי אַראָב פון פערד,
וואָש זיך דיא הענט און גיי אַרויס צו זיי איבערצובעטען זיי און צו ערוו־
כען, זיי זאָלען מוחל זיין וואַרטען ביז איך וועל עפעס איבערבייסען. דאָס
איז דאָס איינע מאָל וואס איך עס אין מעת־לעת. דערנאָך גיי איך אַרויס
צו זיי. הייל זיי און פערשרייב זיי רעצעפטען. און ווען איך פערטיג זיי
אַב, הייבען זיך אָן נייע פאַציענטען צו שיטען אַרויס און אַריין. איך
קען פון זיי ניט פטר ווערן ביז ביי נאַכט. טייל מאָל ביז צוויי שעה אין דיא
נאַכט אַריין. דעמאלט בין איך שרעקליך מיר. איך קען שוין ניט שטיין,
ניט זיצען, נאָר איך לייג זיך אַוועק אויפ'ן רוקען און אזוי רייד איך מיט
דיא פאַציענטען און גיב זיי אַ ראַטה וואָס זיי זאָלען טאָן אזוי לאַנג ביז,
איך ווער שוין אזוי מיר, אז איך קען שוין אפילו ניט רעדען. הכלל,

קײן איד קען ניט זוכה זײן מיט מיר צו רעדען א ווי... אָדער מיט מיר צו זײן צוואַמען און זיך אונטערהאַלטען, סײדען אום שבת ווען גאַנץ קהל, אָדער דאָס רוב פון זײ קומען צו מיר נאָכ'ן דאווענען און איד לײג זײ פאַר דיא אָרדנונג, וויא זײ זאָלען זיך פיהרען א גאַנצע וואָך. אויך האַלט איד פאַר זײ א קלײנעם פאַרטראַג ביז נאָך מיטאַג; דער נאָך גײען זײ אהײם און א טײל פון זײ קומען נאָך א מאַך נאָך מנחה און איד לערן פאַר זײ ביז מעריב. אזוי פיהר איד זיך טאַג בײ טאַג און דאס האָב איד אײך נאָך אפילו קײן קלײנעם טײל ניט דערצײלט, א. ז. וו. [אגרות הרמב"ם].

דעריבער הײסט ער ר' שמואל אבן תבון דעם „מורה נבוכים“ אַלײן איבערזעצען אויף לשון קודש און איהם ניט מעהר בעלעסטיגען דאמיט.

אבן תבון האָט דעם „מורה נבוכים“ איבערזעצט, און גלײך האָט עס אָנגעמאַכט א שרעקליכען רעש און אַרויסגערופען געוואַלדיגע מחלוקות אין גאַנצען אידישען פאָלק.

ביים רמב"ם'ס לעבען האָבען זײנע פינסטערע שונאים נאָך ניט געוואַנט אַרויסצוגײן געגען איהם מיט זײער גאַנצע גיפט. אבער נאָך זײן טױט האָבען זײ זיך דאָס אביסעל גענומען צו איהם!

דיא פרומאַקעס האָבען דעם רמב"ם ערקלערט פיר א'ן אפּי-קורס און איהם און זײנע ספרים און דיא וואָס קוקען אין זײ אַ-רײן געלײגט אין חרם. דיא אויפגעקלערטע וויעדער האָבען געלײגט דיא פרומאַקעס אין חרם פאַר מבזה זײן אַזא תלמיד חכם. דיא פרומאַקעס האָבען דיא רמב"ם'ס מען זאָגאַר שפעטער פער'מסר'ט צו דער אינקוויזיציאָן, אַז זײ לײקענען אין רעליגיאָן!

דאָס וואָס דער רמב"ם איז סוף-כל-סוף פאַרט געבליבען אַ הייליגער צדיק בײ דיא פרומע, איז פון דיא וואונדער פון דער וועלט געשיכטע! דער קאַמפף איז פשוט אין פערלויף פון דער יאַהרהונט-דערטע פערגעסען געווארען. פיעלע גרויסע אידישע צרות האָבען איהם פערפלייצט. דער לעצטער פסק, אויב דער רמב"ם און זײנע ספרים זײנען קדושה אָדער טומאה, האָט זיך עפעס וויא פון זיך אַלײן אין דער געשיכטע אָבגעגעבען — זײ זײנען געבליבען קדושה!

און דאָך קוקען נאָך היינט אויף דיא אַלט־פרענקישע פּרר-
מאַקעס מיט זעהר קרומע אויגען אויף יעדען וואָס קוקט אַרײַן אין
"מורה נבוכים". מען האַלט איהם פיר "אַ געכאַפּטען". דער רמב"ם
אין טאַקי שוין היינט בײַ יעדען אַ הייליגער, דאָך אין זײַנע ספרים
אַרײַנצוקוקען, האַלטען דיא פרומע פאַר געפעהרליך. וויא אזוי דאָס
קלעפט זיך מיט'ן רמב"ם'ס (היינט שוין אַלגעמיין אָנגענומענע) היי-
ליגקייט, קען זיך דער פּאַנאַטיקער אַרײַן קיין חשבון ניט אָבגעבען.
דאס רוב זאָגען דיא פּאַנאַטיקער אויף דעם אזא תירוץ:
דיא קשיות וועגען דער אמונה, וואָס דער מורה נבוכים שטעלט,
פּערשטייט יעדער, אבער דיא טיעפע תירוצים אויף דיא קשיות קען
אַ קליינער מענשעלע ניט פּערשטיין. דעריבער ווערט מען א'ן אפיקורס
ווען מען לייענט דאָס, און דעריבער דארף מען נאָר ערלויבען דאָס צו
לייענען דעם זעהר גרויסען גדול.

דער אמת איז, אז דער כלל פון דיא היינטיגע לומדים און
פרומאַקעס — מיט נאָר זעהר ווייניג אויסנאַהמע, הייבען ניט אָן צו
וויסען, וואס עס שטייט אין מורה נבוכים און האָבען קיין אהנונג ניט
פון דעם רמב"ם'ס פּילאָזאָפּישע געדאַנקען, וועלכע זיי וואַלטען גע-
וויס געהאַלטען פאַר שרעקליכע אפיקורסת.

בײַן רמב"ם'ס לעבען, וויא שוין געזאָגט, האָבען זײַנע פרומע
שונאים קיין חוצפה און קיין מוטה ניט געהאַט פון זייערע קריטיקען
און פּערלוימדונגען געגען איהם איבערצוגיין אויף פּערפּאָלונגען. זיין
נאָמען איז בײַ זיין לעבען געווען צו געאַכטעט און צו הייליג בײַ אַלע
אידען צוליעב דעם גוטס וואָס ער האָט זיי געטהון.

און ווען זיין גרויסער גייסט האָט דען 13טען דעצעמבער יאהר
1204 (מאָנטאָג 20 טאָג אין שבט ד' אלפים תתקס"ד) פּערלאָזען זיין
קערפּער, אין אַלטער פון 70 יאהר האָט דיא טרויעריגע נאַכריכט
אַ שלאָג געטהון, וויא אַ דוננער, אין אידישען פּאָלק. אין אַלע אידישע
קהלות פון דיא גאַנצע וועלט איז געווען אַ גרויסער טרויער. אין
פּאַסטאַט האָט מען דריי טעג נאָך אַנאַנד איהם בעקלאָגט. אויף דיא
גרעסטע לייט פון דיא מאָהאַמעדאַנער האָבען אַנטהייל גענומען אין
דיא טרויער־צערעמאָניעס. און ווען דיא טרויעריגע נאַכריכט איז גע-

קומען קיין ירושלים, האָבען זיך דיא אידען געריסען קריעה און דיא רבנים האבען צוזאמענגערופען גאַנץ קהל אין שוהל אריין און מען האָט דאָרט אָבגעריכט אַ גרויסע טרויער־צערעמאָניע און געלייענט אין דיא תורה דיא תוכחה.

נאָך דיא טרויער־צייט האָט מען דעם רמב"ם'ס קערפער אוועקגעפיהרט קיין ארץ ישראל און איהם מקבר געווען אין טבריא. (טהייל זאָגען אין חברון, לעבען דיא אבות און דיא מערת המכפלה.) אויף זיין מצבה האָט מען אויפגעשריעבען, צווישען אַנדערעס, פאָל־גענדט ווערטער:

„א מענש און דאָך ניט קיין מענש,

און ווען א מענש, איז דיין מוטטער

פון היממלישע ענגלען טראָגען געוואָרען.“

זיינע געגנער, דיא פרומאָקעס, האָבען אָבער שפעטער אָבגע־מעקט דיעזע אויפשריפט און געלאָזט אויסקריצען: „דאָ ליגעט בע־גראָבען דער אפיקורס, וואָס האָט פערדיענט אַ חרם.“

ביידע אויפשריפטען פאָסען זיך אייגענטליך פאַר דיעזען גרוי־סען מאן, וועלכער האָט געוואָלט פערבינדען צוויי אונגעגליכע זאַכען: וויסענשאַפט און רעליגיאָן. פאַר דיא דענקענדע מענשען, פאַר דיא אויפגעקלערטע, איז ער געבליעבען אַ „הימעל־מענש“ אזוי וויא זיין געניאלער לעהרער אַריסטאָטעל; פאַר דיא פערשימעלטע תלמודיסטען, פאַר דיא פינסטערע פרומאָקעס, פאַר בוכשטאַב־פרעסער פון דער תורה איז ער ביז היינט צו טאָג פערבליעבען אַ געפעהרליכער אפיקורס.

